

FONO OT FRATER

NUMER TRI, LUNATRI 2023 (3)

O antropolektur,

Lunatri komen pas. Bitri antrop logo, na dis es komen ot sesonuni, sed akaus Frater es lingua internasion e obliga respek geo komple, mis memor, na sur globunisurbi postefas dis es berita komen ot sesontri. E natur, abe je geonasion multi, plaskia seson tuta es omo telenetuta, e abe kalor dura anu komple. In lokalmulti tak antrop senti ne muta maga. Mis desir prona logo, na plastuta nis es, e seson tuta nis abe, mis logo salutmulti a antroptuta. In numer dis mis presen parti tri (fini) ot “Tri Frater”, teknigraf multine e bitri logosofi.

Filomulti ot Lingua Sistemfrater

■ ■ ■

“Tri frater” (parti tri), logo per bi Frater Grimm

Andro tri logo pas: “Permit je mi esibit tekni ot mi.” Komen pas plubi, androbata sabre traktaeks pas sabre e sine pas ili sur sefal: guta nul katarakta pas sur ili. Plubi esaribe pas maga plus, e fini, idro kuren pas omo eks basin: androbata sabre sine pas sabre belo plus e plus, e resta pas umidne komple omo sub koberdom. Optik dis, pater surpris pas multi e logo pas: “Ni fakto pas stoftekni ben plasuni, dom es pro ni.” Bi andro omone resep pas fisa abene protesta. Akaus tri ilis filo pas uni omone, ilis resta pas in dom e andro tuta separa ergo pas in okupa ili; es tri andro tekniben, ilis abe pas antropakiri multi. Ilis bio pas beni sura tembio jubene, e temkia uni andro esaribe pas pato e morta pas, bi omone pasine pas tak, na ilis esaribe pas je pato e morta pas. Antrop plas pas tri ilis tuta in uni plasresta lito, akaus ilis es pas tekniben tak, e ilis filo pas tak uni omone.

Peri usa ot logo “re” e “longaplus”

In biblologo Frater “re” abe signifi “*again*”, sed ot tem a tem ili abe je signifi “*still*”. Akaus mis ide, na bi signifi tak es ne omo, mis desir usa logo omone pro “*still*”. Mis presenben logo “longaplus”, na optikomo es ben komple pro dis. Tipi: “**Mis graf longaplus**” (*still writing*). Si mis logo “re”, dis signifi na, mis komen pas graf tembi, akaus mis graf pas ne dura tem multine. Abe je kasinergo omone, pro kones, logo “sura temdis”. Mis inergo logo “**Mis graf sura temdis**”, e signifi es probable omo telenetuta, benkia mis kones ne, si aktograf stopne futur. Dis inergo prona es mutalingua omo “*until now*”. E omo - “sura temna” - “*until that time*”. Mis ide prona, na pro logo “*still*” - “longaplus” es futur logo ben plasuni.

■ ■ ■

Bitri logosofi

Stof studi es ne perdi.
Antrop, na fakto bel, bio beni.
Antrop, na deman, eror ne.
Per logo filo stoftuta es fasil.
Antrop, na desir multine, resep beni.
Antroptuta donide, sed ne temkia na es nesesas.
Optima plusne, atentif plus.
Jur sekuen jur, sed es ne omo.
Antrop, na kursi ben, muta ne plas.
Studi temkia ni es jube, pro es sofi temkia ni es jubene.
Brabo gain stoftuta.
Deman kak, respon tak.
Belo ne, fisa trankuil.
Pasine stof, na es eks kones ot ni.

Let Frater bio longa.